

ශ්‍රී ලංකා උඩරට සංවර්ධන අධිකාරිය

1. මූල්‍ය ප්‍රකාශන

1.1 තත්ත්වගණනය කළ මතය

මෙම වාර්තාවේ 1.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2012 දෙසැම්බර් 31 දිනට උඩරට සංවර්ධන අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ පොදුවේ පිළිගත් ගිණුම්කරණ මූලධර්මවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම

1.2.1 උසස් ගිණුම්කරණ පරිචයන්

ප්‍රතිපත්ති සැලසුම් හා ක්‍රියාත්මක කිරීමේ අමාත්‍යාංශයෙන් 2006 අගෝස්තු 06 දින පරිත්‍යාග ලෙස ලැබී තිබුණු 2012 දෙසැම්බර් 31 දිනට තක්සේරු වටිනාකම රු.500,000 ක් වූ වාහනයේ වටිනාකම උසස් ගිණුම්කරණ පරිචයන්ට අනුව මෝටර් රථ හා රාජ්‍ය ප්‍රදාන යටතේ ගිණුම්ගත කළයුතු වුවත්, එසේ ගිණුම්ගත කර නොතිබුණි.

1.2.2 ගිණුම්කරණ අඩුපාඩු

පහත සඳහන් නිරීක්ෂණයන් කරනු ලැබේ.

(අ) අධිකාරියේ වාහනයක් අළුත්වැඩියා කිරීම සඳහා 2008 අගෝස්තු 25 දින වැයකළ රු.113,977ක් දේපල පිරියත හා උපකරණ ලෙස ගිණුම්ගත කිරීම නිසා එම ප්‍රමාණයෙන් දේපල පිරියත හා උපකරණ අගය වැඩියෙන් දක්වා තිබුණි.

(ආ) 2010 දෙසැම්බර් 31 දින මූල්‍ය ප්‍රකාශනවල දක්වා තිබුණු ලැබිය යුතු වක්‍රීය අරමුදලේ වූ රු. 6,382,743ක ශේෂය සඳහා 2011 හා 2012 වර්ෂවලදී සිදුව තිබූ ගනුදෙනුවලට අදාල ගැලපීම් සිදු කිරීමෙන් පසුව 2012 දෙසැම්බර් 31 දිනට ශේෂය රු.8,535,592ක් වී තිබුණි. නමුත් සමාලෝචිත වර්ෂයේ මූල්‍ය ප්‍රකාශනවල එම ශේෂය රු.160,724ක් අඩුවෙන් රු.8,374,868ක් ලෙස මූල්‍ය ප්‍රකාශනවල දක්වා තිබුණි.

(ඇ) ශේෂ පත්‍රයේ දක්වා තිබුණු රු.8,177,224ක ස්ථාවර තැන්පතු ශේෂය තුළ 2013 ජනවාරි 15 දින තැන්පත් කරන ලද රු.501,115ක් වූ ස්ථාවර තැන්පතුවක වටිනාකමද ඇතුළත් කර තිබුණු බැවින් ස්ථාවර තැන්පත් වටිනාකම එම ප්‍රමාණයෙන් වැඩියෙන් දක්වා තිබුණි.

1.2.3 විගණනය සඳහා සාක්ෂි නොවීම

වක්‍රීය අරමුදල සඳහා ප්‍රතිලාභීන්ගෙන් ලැබිය යුතු රු.8,374,868ක් තහවුරු කර ගැනීම සඳහා ණයගැති ශේෂ තහවුරු කිරීමේ ලිපි විගණනය වෙත ඉදිරිපත් කර නොතිබුණි.

1.2.4 නීති, රීති, රෙගුලාසි හා කළමනාකරණ තීරණවලට අනුකූල නොවීම

මුදල් රෙගුලාසි 882 ප්‍රකාරව රජයේ නිලධාරීන්ගේ ඇප ආඥා පනතට අනුව ඇප තැබිය යුතු තනතුරක වැඩ බැලීම සඳහා පත්කරනු ලබන නිලධාරීන්ද, තමා ස්ථීරවම එම තනතුරට පත්කරනු ලැබුවකු ලෙස සලකමින් ඇප තැන්පත් කළයුතු වුවත්, වැඩ බැලීම සඳහා පත්කළ නිලධාරීන් දෙදෙනෙකු විසින් එකතුව රු.30,000ක ඇප තබා නොතිබුණි.

2. මූල්‍ය සමාලෝචනය

2.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2012 දෙසැම්බර් 31 දිනෙන් අවසන් වර්ෂය සඳහා අධිකාරියේ මෙහෙයුම් කටයුතුවලින් රු.38,770,251ක උනන්දුවක් වූ අතර, ඊට ප්‍රතිරූපීව ඉකුත් වර්ෂය සඳහා වූ අතිරික්තය රු.5,679,287ක් වූයෙන් සමාලෝචිත වර්ෂයේ මූල්‍ය ප්‍රතිඵලයේ රු.44,449,538ක පිරිහීමක් පෙන්නුම් කෙරුණි. මෙම පිරිහීමට පෙර වර්ෂයේ කාර්ය සාධන අවශ්‍යතා ඉක්මවා භාණ්ඩාගාරයෙන් අග්‍රිම ලබාගැනීම සහ සමාලෝචිත වර්ෂයේ සංවර්ධන කටයුතු සඳහා ප්‍රමාණවත් පරිදි අග්‍රිම නොලැබීම ප්‍රධාන වශයෙන් බලපා තිබුණි.

2.2.1 විග්‍රහාත්මක මූල්‍ය සමාලෝචනය

පසුගිය වර්ෂය හා සැසඳීමේදී සමාලෝචිත වර්ෂයේ අධිකාරියේ ශුද්ධ ජංගම වත්කම් රු.මිලියන 42.4ක් හෙවත් සියයට 66කින්ද, ශුද්ධ වත්කම් රු.මිලියන 44.9ක් හෙවත් සියයට 49කින්ද, අඩුවී තිබුණු අතර ශේෂ පත්‍ර දිනට සමුච්චිත අරමුදලේ ශේෂයද රු.මිලියන 38.7ක් හෙවත් සියයට 65කින් අඩුවී තිබුණි. සමාලෝචිත වර්ෂය සඳහා මූලධන ප්‍රතිපාදන ලැබී නොතිබූ නමුත් රු.34,362,613ක සංවර්ධන වැඩ කර තිබීම මෙම මූල්‍ය ප්‍රතිඵල පැන නැගීම කෙරෙහි ප්‍රධාන වශයෙන් බලපා තිබුණි.

3. මෙහෙයුම් සමාලෝචනය

3.1 කාර්ය සාධනය

පහත සඳහන් නිරීක්ෂණයන් කරනු ලැබේ.

- (අ) ප්‍රධාන අංශ 03 ක් යටතේ පසුගිය වර්ෂයේ බැඳීමගත හා අවිච්ඡේද කරන ලද ඒකක 237කින් සමන්විත සංවර්ධන කාර්යයන් ඉටු කිරීම සඳහා සමාලෝචිත වර්ෂයේදී රු.මිලියන 50.1ක ඇස්තමේන්තු කර තිබුණි. සමාලෝචිත වර්ෂයේදී එම ඇස්තමේන්තුගත වියදමෙන් රු.මිලියන 30.34ක් හෙවත් සියයට 61ක ප්‍රතිශතයක් පමණක් උපයෝගී කර තිබුණි. මීට අමතරව සමාලෝචිත වර්ෂය තුළදී සැලසුම් නොකළ රු.34,362,614ක කාර්යයන් ඉටුකර තිබුණි.

- (ආ) ජීවනෝපාය හා අධ්‍යාත්මික කඩිනම් සංවර්ධන ව්‍යාපෘතිය යටතේ ප්‍රාදේශීය ලේකම් කොට්ඨාශ 03ක් තුළ තෝරාගත් ප්‍රතිලාභීන් 413 දෙනෙකු සඳහා රු.5,194,796ක් වටිනා වැසිකිලි උපකරණ මිලදී ගෙන බෙදා දී තිබුණි. මේ සම්බන්ධයෙන් ප්‍රතිලාභීන් 26 දෙනෙකුට අදාළව සිදු කරන ලද නියැදි පරීක්ෂාවකට අනුව වැසිකිලි 02ක් පමණක් ඉදිකර තිබුණු අතර, එහි ප්‍රතිශතය සියයට 08ක් පමණ විය. ඒ අනුව එක් අයෙකු වෙනුවෙන් රු.12,578ක් බැගින් වැසිකිලි උපකරණ කට්ටල 24ක් සඳහා රු.301,872ක් වටිනා ද්‍රව්‍ය භාවිතයට ගෙන නොතිබීම සහ වැසිකිලි ඉදි නොකළ ඇතැම් ප්‍රතිලාභීන් එම ද්‍රව්‍ය විකුණා තිබීම නිසා ව්‍යාපෘතිය මඟින් ඵලදායී කාර්ය සාධනයක් අත්පත් කර ගෙන නොමැති බව නිරීක්ෂණය විය.

(ඇ) 2011 වර්ෂයේ ජීවනෝපාය සංවර්ධන(සත්ව පාලන) ව්‍යාපෘතියේ වක්‍රීය අරමුදල් වැඩසටහන යටතේ ගව පාලන ව්‍යාපෘතිය සඳහා සමාලෝචිත වර්ෂයේදී තෝරාගත් ප්‍රතිලාභීන් වෙත කිරි ගවයින් 52ක් ලබාදී තිබුණ අතර, එසේ ලබාදී වර්ෂයක් ගතවීමට පෙර, ගවයන් 06 දෙනෙකු විවිධ හේතූන් මත මියගොස් තිබුණි. මියගිය සතුන් සහ ඊට අදාළ ගවගාල් සඳහා අධිකාරිය විසින් දරන ලද වියදම රු.507,291ක් වුවත් රක්ෂණ වන්දි වශයෙන් ලැබී තිබුණේ රු.40,000ක් පමණි.

(ඈ) ජාතික සවිය හා ගම නැගුම ජීවනෝපාය සංවර්ධන වැඩසටහනේ 2008/2009 ප්‍රතිපාදන යොදා ගනිමින් එළකිරි පානය ප්‍රවලිත කිරීමේ ජාතික වැඩසටහන යටතේ අකුරණ ප්‍රාදේශීය ලේකම් කාර්යාල භූමියේ රු.587,427ක වියදමින් 2010 ජනවාරි 01 දින සිට මාස 20ක පමණ කාලයක් කිරිහලක් පවත්වා ගෙන ගොස් තිබුණි. 2011 සැප්තැම්බර් 30 දින සිට එය වසා දමා ගොඩනැගිල්ල සහ ඊට අදාළ උපකරණ ප්‍රාදේශීය ලේකම් වෙත පවරා තිබූ අතර එම ගොඩනැගිල්ල සහ උපකරණ එදින සිට 2013 අප්‍රේල් 30 දක්වා නිෂ්කාර්යව පැවතුණි.

3.2 කළමනාකරණ අකාර්යක්ෂමතා

2007 නොවැම්බර් මස සිට 2011 ජූලි මස දක්වා කාලපරිච්ඡේදය වෙනුවෙන් සේවක අර්ථසාධක අරමුදලට ගෙවිය යුතු දායක මුදල් නියමිත දිනට නොගෙවීම නිසා රු.848,429ක දඩ මුදලක් ගෙවීමට සිදුව තිබුණු අතර, එම දඩ මුදල වගකිව යුතු පාර්ශවයන්ගෙන් අයකර ගෙන නොතිබුණි.

3.3 කාර්ය මණ්ඩල පරිපාලනය

පහත සඳහන් නිරීක්ෂණයන් කරනු ලැබේ.

(අ) අධිකාරියේ නියෝජ්‍ය අධ්‍යක්ෂ (පාලන හා මුදල්) තනතුරට බඳවා ගැනීම සඳහා අවශ්‍ය සුදුසුකම් සපුරා නොතිබූ නිලධාරිනියක 2012 නොවැම්බර් 07 දින සිට එම තනතුරට උසස් කර එදින සිට 2013 මැයි 31 දින වන විට රු.368,203ක් වැටුප් හා දීමනා වශයෙන් ගෙවා තිබුණි.

(ආ) අධිකාරියේ තනතුරු 18කට අදාළව අනුමත සේවක සංඛ්‍යාව 50ක් වූ අතර, එම තනතුරු සඳහා ස්ථිර පදනම මත සේවකයින් 40ක්, කොන්ත්‍රාත් පදනම මත සේවකයන් 04ක්, දෛනික පදනම මත සේවකයන් 03ක් හා සේවා මිලදී ගැනීම පදනම මත සේවකයන් දෙදෙනෙකු සමග සේවකයන් 49 දෙනෙකු සේවයේ යොදවා තිබුණි.

3.4 වාහන උපයෝජනය

ආයතනය සතුව පැවති වාහන 03ක් 2011 වර්ෂයේ සිට සමාලෝචිත වර්ෂය දක්වා නිෂ්ක්‍රීයව පැවතුණි.

4. ගිණුම් කටයුතුභාවය සහ යහපාලනය

4.1 මූල්‍ය ප්‍රකාශන

අධිකාරිය විසින් පිළියෙල කරන ලද මූල්‍ය ප්‍රකාශන, කළමනාකරණ මණ්ඩලයේ අනුමැතිය සඳහා විගණිත දිනය වූ 2013 ජූලි 19 දින වන විටත් ඉදිරිපත් කර නොතිබුණු අතර අධිකාරිය ආරම්භ කර තිබූ 2006 වර්ෂයේ සිට සමාලෝචිත වර්ෂය දක්වා වූ මූල්‍ය ප්‍රකාශන, කළමනාකරණ මණ්ඩලයේ සමාලෝචනයට හා අනුමැතියට භාජනය කිරීමකින් තොරව විගණනය වෙත ඉදිරිපත් කර තිබුණි.

4.2 සංයුක්ත සැලැස්ම

අධිකාරිය විසින් 2008 සිට 2012 දක්වා පස් අවුරුදු කාලයකට අදාළව සංයුක්ත සැලැස්මක් උප වැඩ කොටස් 95කින් යුක්තව සකස් කර තිබුණද, එම සැලැස්ම කාලානුරූපව සමාලෝචනය කර යාවත්කාලීන කර නොතිබුණි. සංයුක්ත සැලැස්මෙහි අරමුණුගත කාර්යයන්ගෙන් ඉටු කර තිබුණේ උප වැඩ ඒකක 19ක්, එනම් සියයට 20ක් තරම් ප්‍රමාණයකි. ඒ අනුව උප වැඩ ඒකක 76ක් එනම් සියයට 80ක් ක්‍රියාත්මක කර නොතිබුණි.

4.3 අභ්‍යන්තර විගණනය

මුදල් රෙගුලාසි 133 ප්‍රකාරව අභ්‍යන්තර විගණන ඒකකයක් ස්ථාපිත කර නොතිබුණි.

4.4 ප්‍රසම්පාදන සැලැස්ම

සමාලෝචිත වර්ෂය සඳහා පිළියෙල කර තිබුණු ප්‍රසම්පාදන සැලැස්ම තාක්වික පදනමෙන් යුතුව පිළියෙලකර නොතිබුණු අතර එම සැලැස්ම යාවත්කාලීන කිරීමට හෝ පාලන කාරකයක් ලෙස උපයෝගී කර ගැනීමට කටයුතු කර නොතිබුණි.

4.5 අයවැය ඇස්තමේන්තුව හා තත්‍ය වියදම අතර විචලනය

(අ) පුනරාවර්තන වැය විෂයයන් 09ක ප්‍රතිපාදන ප්‍රමාණවත් නොවීම හේතුවෙන් එම වැය විෂයයන් සඳහා සියයට 19 සිට සියයට 257 දක්වා පරාසයන් තුළ රු.1,574,552ක ප්‍රතිපාදන වෙනත් වැය විෂයන්ගෙන් මාරුකර තිබුණි.

(ආ) පුනරාවර්තන වැය විෂයයන් 11ක රු.1,608,756ක ප්‍රතිපාදන ඉතිරිවී තිබූ අතර, එම ඉතිරි ප්‍රතිපාදන සියයට 11 සිට සියයට 100 දක්වා වෙනත් වැය විෂයන්ට මාරු කර තිබුණි.

5. පද්ධති හා පාලන

විගණන පරීක්ෂණවලදී නිරීක්ෂණය වූ පද්ධති හා පාලන ක්ෂේත්‍ර පිළිබඳ උනන්දු වරින් වර සභාපතිවරයා දැනුවත් කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

- (අ) ව්‍යාපෘති ක්‍රියාත්මක කිරීම
- (ආ) වක්‍රීය අරමුදල් වැඩසටහන
- (ඇ) කොන්ත්‍රාත් පරිපාලනය
- (ඈ) ජීවනෝපාය සංවර්ධන ව්‍යාපෘති අරමුණු ගතව මෙහෙයවීම
- (ඉ) ගිණුම්කරණය